



**ព្រះរាជក្រឹត្យ**

នស/រកត/០៧០១/២៤១

**ស្តីពីលក្ខន្តិកៈដោយឡែក**

**នៃក្របខ័ណ្ឌគ្រូបង្រៀនកំរិតមូលដ្ឋាន**

**យើង**

**ព្រះបាទសម្តេចព្រះនរោត្តមសីហនុ**

**រាជហរិវង្ស ឧតតោសុជាត វិសុទ្ធពង្ស អគ្គមហាបុរសរតន៍**

**និករោត្តម ធម្មិកមហារាជានិរាជ បរមនាថ បរមបពិត្រ**

**ព្រះចៅក្រុងកម្ពុជាធិបតី**

- បានទ្រង់យល់រដ្ឋធម្មនុញ្ញ នៃព្រះរាជាណាចក្រកម្ពុជា
- បានទ្រង់យល់ព្រះរាជក្រឹត្យលេខ នស/រកត/១១៩៨/៧២ ចុះថ្ងៃទី ៣០ ខែ វិច្ឆិកា ឆ្នាំ ១៩៩៨ ស្តីពីការតែងតាំងរាជរដ្ឋាភិបាលនៃព្រះ រាជាណាចក្រកម្ពុជា
- បានទ្រង់យល់ព្រះរាជក្រមលេខ ០២/នស/៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ ដែលប្រកាសអោយប្រើ ច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានទ្រង់យល់ព្រះរាជក្រមលេខ ០៦/នស/៩៤ ចុះថ្ងៃទី ៣០ ខែ តុលា ឆ្នាំ ១៩៩៤ ដែលប្រកាសអោយប្រើ ច្បាប់ស្តីពីសហលក្ខន្តិកៈមន្ត្រី រាជការស៊ីវិល នៃព្រះរាជាណាចក្រកម្ពុជា
- បានទ្រង់យល់ព្រះរាជក្រមលេខ នស/រកម/០១៩៦/០១ ចុះថ្ងៃទី ២៤ ខែ មករា ឆ្នាំ ១៩៩៦ ដែលប្រកាសអោយប្រើច្បាប់ស្តីពីការបង្កើត ក្រសួងអប់រំ យុវជន និង កីឡា
- បានទ្រង់យល់ព្រះរាជក្រឹត្យលេខ ជស/រកត/១២៩៧/២៧៣ ចុះថ្ងៃទី ០១ ខែ ធ្នូ ឆ្នាំ ១៩៩៧ ស្តីពីគោលការណ៍រួមនៃការរៀបចំមុខងារសាធារណៈរបស់រដ្ឋ
- តាមសេចក្តីក្រាបបង្គំទូលស្នើសុំពីនាយករដ្ឋមន្ត្រី ដែលបានការឯកភាពពីគណៈរដ្ឋមន្ត្រីក្នុងសម័យប្រជុំ ពេញអង្គ នាថ្ងៃទី ២២ ខែ មិថុនា ឆ្នាំ ២០០១

**ត្រាស់បង្គាប់**

**ជំពូកទី ១**

**ប ន ប្ប ញ្ញ ត្តិ នូ នេវ**

**មាត្រា ១.-**

ត្រូវបានបង្កើតក្របខ័ណ្ឌគ្រូបង្រៀនកំរិតមូលដ្ឋាន ដែលត្រូវបានចាត់ថ្នាក់ក្នុងប្រភេទ **១** ដូចមានចែង ក្នុងមាត្រា៤ នៃព្រះរាជក្រឹត្យលេខ ជស/រកត/១២៩៧/២៧៣ ចុះថ្ងៃទី ០១ ខែ ធ្នូ ឆ្នាំ ១៩៩៧ ស្តីពីគោលការណ៍រួមនៃ ការរៀបចំមុខងារសាធារណៈរបស់រដ្ឋ ។

**មាត្រា ២.-**

ក្របខ័ណ្ឌគ្រូបង្រៀនកំរិតមូលដ្ឋាន ស្ថិតក្រោមឱវាទរបស់ក្រសួងអប់រំ យុវជន និង កីឡា ប្រមូលផ្តុំ គ្រប់មន្ត្រីបច្ចេកទេសខាងគរុកោសល្យ និងបច្ចេកទេសផ្សេងទៀត ដែលបានបណ្តុះបណ្តាល និងបំរើការនៅតាម គ្រឹះស្ថានមត្តេយ្យសិក្សា បឋមសិក្សា មធ្យមសិក្សាបឋមភូមិ មធ្យមសិក្សាបច្ចេកទេស និងអង្គភាពជំនាញថ្នាក់ កណ្តាល និង ខេត្ត ក្រុង នៃក្រសួងអប់រំ យុវជន និង កីឡា ។

**មាត្រា ៣.-**

ក្របខ័ណ្ឌគ្រូបង្រៀនកំរិតមូលដ្ឋាន មានមុខងារក្នុងតំណែងជាអ្នកបង្រៀន អ្នកសិក្សាស្រាវជ្រាវ និង មុខងារក្នុងតំណែងគ្រប់គ្រង ។

**ជំពូកទី ២  
ឋានន្តរស័ក្តិ និង មុខតំណែង**

**មាត្រា ៤.-**

- ក្របខ័ណ្ឌគ្រូបង្រៀនកំរិតមូលដ្ឋានមាន ៣ ឋានន្តរស័ក្តិ ៖
- ឋានន្តរស័ក្តិទី១ ឬឋានន្តរស័ក្តិ គ្រូបង្រៀនកំរិតមូលដ្ឋាន ដើមខ្សែពិសេស មាន ៦ ថ្នាក់
  - ឋានន្តរស័ក្តិទី២ ឬឋានន្តរស័ក្តិ គ្រូបង្រៀនកំរិតមូលដ្ឋាន ដើមខ្សែ មាន ១០ ថ្នាក់
  - ឋានន្តរស័ក្តិទី៣ ឬឋានន្តរស័ក្តិ គ្រូបង្រៀនកំរិតមូលដ្ឋាន មាន ១៤ ថ្នាក់ ។

**មាត្រា ៥.-**

គ្រូបង្រៀនកំរិតមូលដ្ឋាន មានឧបនិស្ស័យអាចកាន់មុខតំណែងគ្រប់គ្រងរួមជាមួយនឹងមន្ត្រីក្របខ័ណ្ឌ ក្រុមការទៅតាមគ្រឹះស្ថានសិក្សា និង អង្គភាពជំនាញនានាដូច ខាងក្រោម ៖

- ឋានន្តរស័ក្តិទី ១
  - ប្រធានការិយាល័យក្នុងរដ្ឋបាលកណ្តាល
  - អនុប្រធានមន្ទីរខេត្ត ក្រុង
- ឋានន្តរស័ក្តិទី ២
  - អនុប្រធានការិយាល័យ ក្នុងរដ្ឋបាលកណ្តាល
  - ប្រធានការិយាល័យ នៃមន្ទីរខេត្ត ក្រុង
- ឋានន្តរស័ក្តិទី ៣
  - អនុប្រធានការិយាល័យ នៃមន្ទីរខេត្ត ក្រុង
  - ប្រធានការិយាល័យស្រុកខណ្ឌ
  - នាយកអនុវិទ្យាល័យ
  - នាយកសាលាបឋមសិក្សា
  - នាយកសាលាមត្តេយ្យសិក្សា

និងមុខតំណែងឯទៀតដែលមានថ្នាក់ស្មើនឹងមុខតំណែងខាងលើ នៃឋានន្តរស័ក្តិនីមួយៗ នៅក្នុងអង្គការលេខនៃ រចនាសម្ព័ន្ធរបស់ក្រសួង អប់រំ យុវជន និង កីឡា ។

**ជំពូកទី ៣  
ការថ្លើសរើស**

**មាត្រា ៦.-**

ការជ្រើសរើសចូលក្នុងក្របខ័ណ្ឌគ្រូបង្រៀនកំរិតមូលដ្ឋាន ត្រូវធ្វើឡើងតាមការប្រលងជ្រើសរើសក្នុង ចំណោមបេក្ខជនជាសិស្ស និស្សិត ឬ និង ជាមន្ត្រីរាជការ របស់ក្រសួងអប់រំ យុវជន និង កីឡា និងមន្ត្រីរាជការ ផ្សេងទៀត ។

ចំនួនតំណែងក្នុងការជ្រើសរើសសំរាប់បេក្ខជនជានិស្សិត ឬ និង សំរាប់បេក្ខជនជាមន្ត្រីរាជការ ត្រូវ កំណត់ឡើងដោយរាជរដ្ឋាភិបាល តាមសំណើរបស់ក្រសួងអប់រំ យុវជន និង កីឡា ។

**មាត្រា ៧.-**

ការប្រលងជ្រើសរើសក្នុងចំណោមសិស្ស និស្សិត ត្រូវបើកទូលាយ ចំពោះបេក្ខជនដែលមានអាយុច្រើន បំផុត ២៥ ឆ្នាំ គិតមកដល់ថ្ងៃប្រលង ហើយមានសញ្ញាប័ត្រទាបបំផុតសញ្ញាប័ត្រមធ្យមសិក្សាទុតិយភូមិ ឬ សញ្ញាប័ត្រ សមមូល ។ អាយុនេះអាចរំកិលពី ២៥ ដល់ ៣០ ឆ្នាំស្របតាមមាត្រា ១១ នៃច្បាប់សហលក្ខន្តិកៈមន្ត្រីរាជការស៊ីវិល ។ លក្ខខណ្ឌក្នុងការប្រលងជ្រើសរើស ចូលក្របខ័ណ្ឌគ្រូបង្រៀនកំរិតមូលដ្ឋានសំរាប់បេក្ខជនជាមន្ត្រីរាជការ ត្រូវកំណត់ ដោយក្រសួងអប់រំ យុវជន និង កីឡា ។

ការប្រលងជ្រើសរើសក្នុងចំណោមសិស្សនិស្សិតត្រូវឆ្លងកាត់ការពិនិត្យសុខភាព និងកាយសម្បទា មុននឹង ចូលសាលាបណ្តុះបណ្តាល ។ ការពិនិត្យសុខភាព និងកាយសម្បទាលើកទី២ ត្រូវអនុវត្តមុនធ្វើការតាំងសិបក្នុង ក្របខ័ណ្ឌ ។

លក្ខណៈវិនិច្ឆ័យកាយសម្បទា ត្រូវកំណត់ដោយក្រសួងអប់រំ យុវជន និង កីឡា ។

**ជំពូកទី ៤**

**ការបណ្តុះបណ្តាលដំបូង កម្មសិក្សាសាកល្បង និង ការតាំងសិប**

**មាត្រា ៨.-**

បេក្ខជនដែលបានជ្រើសរើសតាមរយៈការប្រលងជ្រើសរើស ក្នុងចំណោមសិស្ស និស្សិត មានឋានៈជា គរុសិស្សកំរិតមូលដ្ឋាន ហើយត្រូវទទួលការបណ្តុះបណ្តាលដំបូងយ៉ាងតិច២ឆ្នាំ ដែលរៀបចំដោយក្រសួងអប់រំ យុវជន និង កីឡា ។

ចំពោះអ្នកដែលមានសញ្ញាប័ត្រមធ្យមសិក្សាបច្ចេកទេស ឬសញ្ញាប័ត្រសមមូល ការបណ្តុះបណ្តាលដំបូង មានរយៈពេលយ៉ាងតិច ១ ឆ្នាំ ។

**មាត្រា ៩.-**

បន្ទាប់ពីការបណ្តុះបណ្តាលដំបូង គ្រូបង្រៀនកំរិតមូលដ្ឋានត្រូវបានបែងចែកអោយទៅបំរើការងារនៅ តាមខេត្ត ក្រុង ឬ នៅថ្នាក់កណ្តាល ផ្អែកលើលទ្ធផលប្រលងបញ្ចប់ការបណ្តុះបណ្តាល ហើយត្រូវបានតែងតាំងជា គ្រូបង្រៀនកំរិតមូលដ្ឋានកម្មសិក្សា តាមប្រកាសរបស់រដ្ឋមន្ត្រីក្រសួងអប់រំ យុវជន និង កីឡា ។

គ្រូបង្រៀនកំរិតមូលដ្ឋានដែលជ្រើសរើសចេញពីសិស្ស និស្សិត ត្រូវឆ្លងកាត់កម្មសិក្សាមួយដែលមាន រយៈពេល១២ ខែ ។ ក្រោយពេលធ្វើកម្មសិក្សាសាកល្បង មន្ត្រីដែលត្រូវបានជ្រើសរើសចេញពីសិស្សនិស្សិត ត្រូវបាន តាំងសិបក្នុងថ្នាក់លេខ ១៤ នៃឋានន្តរស័ក្តិទី ៣ ។

គ្រូបង្រៀនកំរិតមូលដ្ឋានដែលត្រូវបានជ្រើសរើសចេញពីមន្ត្រីរាជការ នៃក្រសួងអប់រំ យុវជន និងកីឡា ពុំចាំបាច់ឆ្លងកាត់កម្មសិក្សាសាកល្បងឡើយ ។ ក្រោយពីបានទទួលការបណ្តុះបណ្តាលដំបូង មន្ត្រីរាជការទាំងនេះត្រូវ បានតាំងសិបក្នុងឋានន្តរស័ក្តិទី៣ ព្រមទាំងត្រូវបានទទួលសន្ទស្សន៍បៀវត្សខ្ពស់លើបន្ទាប់ពីសន្ទស្សន៍ចាស់របស់ខ្លួន ។

គ្រូបង្រៀនកំរិតមូលដ្ឋានដែលត្រូវបានជ្រើសរើសចេញពីមន្ត្រីរាជការផ្សេងៗ ត្រូវធ្វើកម្មសិក្សាសាកល្បង រយៈពេល៦ ខែ ដោយទទួលសន្ទស្សន៍ប្រើវត្សខ្ពស់លើបន្ទាប់ពីសន្ទស្សន៍ចាស់របស់ខ្លួន។ ក្រោយពេលធ្វើកម្មសិក្សា សាកល្បង មន្ត្រីទាំងនេះត្រូវបានតាំងស៊ីបក្នុងឋានន្តរស័ក្តិទី ៣ នៃគ្រូបង្រៀនកំរិតមូលដ្ឋាន និងត្រូវទទួលប្រើវត្សតាម សន្ទស្សន៍ដែលបានរៀបចំហើយ។

គ្រូបង្រៀនកំរិតមូលដ្ឋានដែលធ្វើកម្មសិក្សាឆ្នាក់ក្នុងពេលបំរើការ ត្រូវអនុញ្ញាតអោយបន្តកម្មសិក្សានៅ ឆ្នាំទី២ទៀត។ ក្នុងករណីធ្លាក់កម្មសិក្សានៅឆ្នាំទី២នេះ កម្មសិក្សាការីជ្រើសរើសចេញមកពីសិស្សនិស្សិត ត្រូវលុប ឈ្មោះចោល កម្មសិក្សាការីជ្រើសរើសចេញមកពីមន្ត្រីរាជការ ត្រូវបញ្ជូនទៅក្របខ័ណ្ឌដើមវិញ ដោយគិតរយៈពេល ចូលសាលាបណ្តុះបណ្តាលសំរាប់អតីតភាពការងារ។

ការតាំងស៊ីបក្នុងឋានន្តរស័ក្តិទី ៣ នៃគ្រូបង្រៀនកំរិតមូលដ្ឋាន ត្រូវធ្វើឡើងដោយអនុក្រឹត្យ។

**ជំពូកទី ៥**

**ការតែងតាំង**

**មាត្រា ១០.-**

ក្រោយពេលត្រូវបានតាំងស៊ីបក្នុងក្របខ័ណ្ឌរួចហើយ គ្រូបង្រៀនកំរិតមូលដ្ឋាន ត្រូវបានតែងតាំង អោយបំពេញមុខងារក្នុងមុខតំណែង ដូចមានចែងក្នុងមាត្រា ៣ ឬអាចត្រូវបានតែងតាំងក្នុងមុខតំណែងគ្រប់គ្រង ទំនេរណាមួយ ដូចមានចែងក្នុងមាត្រា ៥ ខាងលើ ស្របតាមឋានន្តរស័ក្តិរបស់ខ្លួន តាមបែបបទ ដូចមានកំណត់ក្នុង មាត្រា ១៤ និង មាត្រាបន្តបន្ទាប់នៃព្រះរាជក្រម ចុះថ្ងៃទី២០ ខែកក្កដា ឆ្នាំ ១៩៩៤ ដែលប្រកាសអោយប្រើច្បាប់ ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី។

**ជំពូកទី ៦**

**ការដាក់អោយស្ថិតនៅក្រៅក្របខ័ណ្ឌដើម**

**មាត្រា ១១-**

គ្រូបង្រៀនកំរិតមូលដ្ឋាន អាចត្រូវបានដាក់អោយស្ថិតនៅក្រៅក្របខ័ណ្ឌដើម ឬក្រៅតំណែង ដើម្បី បំរើការនៅក្រសួងស្ថាប័នមួយផ្សេង ទៀតតាមតម្រូវការ និងតាមការយល់ព្រមពីសាមីជន។

**ជំពូកទី ៧**

**ការតម្លើងថ្នាក់ និង ឋានន្តរស័ក្តិ**

**មាត្រា ១២ .-**

គ្រូបង្រៀនកំរិតមូលដ្ឋាន ត្រូវបានតម្លើងថ្នាក់ក្នុងឋានន្តរស័ក្តិណាមួយ ទៅតាមលក្ខខណ្ឌដូចបានចែង ក្នុងមាត្រា ២០ និង មាត្រាបន្តបន្ទាប់នៃច្បាប់សហលក្ខន្តិកៈមន្ត្រីរាជការស៊ីវិល។

លក្ខណៈសម្បត្តិជាមូលដ្ឋាន ដែលត្រូវពិនិត្យតម្លើងថ្នាក់មានដូចខាងក្រោម ៖

- គំនិតផ្តួចផ្តើម ច្នៃប្រឌិត និងលទ្ធផលការងារ
- មនសិការវិជ្ជាជីវៈ ស្មារតីទទួលខុសត្រូវ វិន័យការងារ
- ការយកចិត្តទុកដាក់ដល់ផលប្រយោជន៍ជាតិ
- សាមគ្គីភាព សីលធម៌រស់នៅ សកម្មភាពសង្គម។

ការតម្លើងថ្នាក់ នៃអ្នករាជការក្នុងក្របខ័ណ្ឌនេះ ត្រូវគិតក្នុងសមាមាត្រ ៣ ភាគ ៤ ក្នុងវេនជ្រើសរើស និង ១ ភាគ ៤ តាមវេនអតីតភាព។

**មាត្រា ១៣ .-**

គោលការណ៍ នៃការតម្លើងឋានន្តរស័ក្តិ តាមធម្មតាត្រូវតម្លើងទៅក្នុងថ្នាក់ដំបូងនៃឋានន្តរស័ក្តិខ្ពស់លើ បន្ទាប់ ឬក្នុងករណីចាំបាច់ ត្រូវតម្លើងទៅក្នុងថ្នាក់ដែលស្របជាមួយសន្ទស្សន៍ខ្ពស់លើបន្ទាប់ពីសន្ទស្សន៍ចាស់របស់មន្ត្រី សាមី ។

ការតម្លើងឋានន្តរស័ក្តិ ត្រូវអនុវត្តតាមគោលការណ៍ចំនួនមុខតំណែងគ្រប់គ្រងដែលមានទំនេរ ឬគោល ការណ៍ភាគរយ ។ គោលការណ៍ភាគរយ ត្រូវបានកំណត់ ៧០% សំរាប់ឋានន្តរស័ក្តិទី៣ ២៥% សំរាប់ឋានន្តរស័ក្តិទី២ និង ៥% សំរាប់ឋានន្តរស័ក្តិទី ១ ។

ការតម្លើងឋានន្តរស័ក្តិនេះ ត្រូវធ្វើតាមរយៈការចុះឈ្មោះក្នុងតារាងតម្លើងឋានន្តរស័ក្តិនិងការវាយតម្លៃ របស់ឋានន្តរក្រុមគ្រប់គ្រង ឬតាមរយៈការបណ្តុះបណ្តាល និងវិក្រិតការជំនាញរយៈពេលវែងនៅក្នុង ឬក្រៅប្រទេស ។

ការតម្លើងថ្នាក់ និង តម្លើងឋានន្តរស័ក្តិ នៃក្របខ័ណ្ឌគ្រូបង្រៀនកំរិតមូលដ្ឋាន ត្រូវសំរេចដោយប្រកាស របស់ក្រសួង អប់រំ យុវជន និង កីឡា ។

**មាត្រា ១៤ .-**

អាចតម្លើងទៅក្នុងឋានន្តរស័ក្តិ គ្រូបង្រៀនកំរិតមូលដ្ឋានដើមខ្សែ គឺគ្រូបង្រៀនកំរិតមូលដ្ឋានទាំងឡាយ ដែលបានឡើងដល់ថ្នាក់លេខ ១១ឡើងទៅក្នុងឋានន្តរស័ក្តិទី ៣ នៃក្របខ័ណ្ឌគ្រូបង្រៀនកំរិតមូលដ្ឋាន ។

អាចតម្លើងទៅក្នុងឋានន្តរស័ក្តិគ្រូបង្រៀនកំរិតមូលដ្ឋានដើមខ្សែពិសេស គឺគ្រូបង្រៀនកំរិតមូលដ្ឋាន ទាំងឡាយ ដែលបានឡើងដល់ថ្នាក់លេខ ៧ ឡើងទៅនៃឋានន្តរស័ក្តិ គ្រូបង្រៀនកំរិតមូលដ្ឋានដើមខ្សែ ។

**មាត្រា ១៥ .-**

សន្ទស្សន៍សំរាប់ថ្នាក់ក្នុងឋានន្តរស័ក្តិនីមួយៗ នៃក្របខ័ណ្ឌគ្រូបង្រៀនកំរិតមូលដ្ឋាន និងតំលៃឯកតានៃ សន្ទស្សន៍ព្រមទាំងកំរិតលាភការផ្សេងៗទៀត ត្រូវកំណត់ដោយព្រះរាជក្រឹត្យដោយឡែក ។

**ជំពូកទី ៨**

**ការតម្លើងថ្នាក់ និង ឋានន្តរស័ក្តិ សំរាប់អានុមុខតំណែងជាអធិការបឋមសិក្សា**

**មាត្រា ១៦ .-**

អធិការបឋមសិក្សា ជាមន្ត្រីបច្ចេកទេសអធិការកិច្ច ដែលបានបណ្តុះបណ្តាលសំរាប់បឋមសិក្សា និង មត្តេយ្យសិក្សា បំរើការនៅថ្នាក់ កណ្តាល និងខេត្ត ក្រុង ។

**មាត្រា ១៧ .-**

អធិការបឋមសិក្សា ត្រូវបានជ្រើសរើសតាមការប្រលងជ្រើសរើសក្នុងចំណោមមន្ត្រីរាជការជាគ្រូ បង្រៀនកំរិតមូលដ្ឋានកំពុងបំរើការក្នុង ក្រសួងអប់រំ យុវជន និង កីឡា ។

ចំនួនតំណែងក្នុងការជ្រើសរើសសំរាប់ការប្រលងនីមួយៗ ត្រូវកំណត់ឡើងដោយក្រសួងអប់រំ យុវជន និង កីឡា ។

លក្ខខណ្ឌនៃការប្រលងជ្រើសរើសមាន ៖

- ថ្នាក់លេខ ១១ ឡើងទៅ នៃ ឋានន្តរស័ក្តិគ្រូបង្រៀនកំរិតមូលដ្ឋាន
- អាយុយ៉ាងច្រើន ៤៥ ឆ្នាំ ។

**មាត្រា ១៨ .-**

បេក្ខជនដែលបានប្រលងជាប់ក្នុងការប្រលងជ្រើសរើស មានឋានៈជាគរុសិស្សអធិការបឋមសិក្សា ហើយត្រូវទទួលបានការបណ្តុះបណ្តាលការងារអធិការកិច្ច ដែលរៀបចំឡើងដោយក្រសួងអប់រំ យុវជន និង កីឡា ។

បន្ទាប់ពីការបណ្តុះបណ្តាល គរុសិស្សអធិការបឋមសិក្សាដែលប្រលងជាប់ជាអធិការបឋមសិក្សា ត្រូវបានតម្លើងទៅក្នុងឋានន្តរស័ក្តិទី ២ ដោយប្រកាស ហើយត្រូវបានទទួលសន្ទស្សន៍ប្រៀបធៀបខ្ពស់លើបន្ទាប់ពីសន្ទស្សន៍ចាស់របស់ខ្លួន និងត្រូវបានតម្លើងថ្នាក់ ១ ថ្នាក់បន្ថែមជាស្វ័យប្រវត្តិ ។ អធិការបឋមសិក្សាត្រូវបានបែងចែកអោយទៅបំរើការនៅថ្នាក់កណ្តាល ឬ ខេត្ត ក្រុង តាមប្រកាសរបស់ក្រសួងអប់រំ យុវជន និង កីឡា ។

**មាត្រា ១៩ .-**

អធិការបឋមសិក្សា ត្រូវទទួលបានប្រាក់រង្វាន់មុខតំណែងអធិការ ។

**មាត្រា ២០ .-**

ក្រៅពីគោលការណ៍ដែលមានកំណត់ក្នុងមាត្រា១៧-១៨ និង១៩ ខាងលើ អធិការបឋមសិក្សា ត្រូវអនុវត្តគោលការណ៍ផ្សេងៗទៀត ដូចគ្រូបង្រៀនកំរិតមូលដ្ឋាន ។

**មាត្រា ២១ .-**

ចំនួនដំបូងនៃអធិការមធ្យមសិក្សា ត្រូវកសាងចេញពីអធិការបឋមសិក្សាទាំងអស់ ដែលបច្ចុប្បន្នកំពុងបំពេញមុខតំណែងពិតប្រាកដជា អធិការបឋមសិក្សា នៅក្នុងក្រសួងអប់រំ យុវជន និង កីឡា ។

**ជំពូកទី ៩**

**បទប្បញ្ញត្តិដោយផ្សេង**

**មាត្រា ២២ .-**

មន្ត្រីរាជការក្នុងក្របខ័ណ្ឌគ្រូបង្រៀនកំរិតមូលដ្ឋាន ត្រូវទទួលបានប្រាក់កំរៃគរុកោសល្យ ជាប្រាក់រង្វាន់នៃមុខតំណែងគ្រូបង្រៀន ។

**មាត្រា ២៣ .-**

គ្រូបង្រៀនកំរិតមូលដ្ឋាន បំរើការរហូតដល់អាយុ ៦០ ឆ្នាំ ទើបចូលនិវត្តន៍ ។ ការដាក់អោយចូលនិវត្តន៍ត្រូវសំរេចដោយប្រកាសរបស់ក្រសួងអប់រំ យុវជន និង កីឡា ។

**មាត្រា ២៤ .-**

គ្រូបង្រៀនកំរិតមូលដ្ឋានដែលក្រសួងចាត់អោយទៅទទួលការបំប៉ន ឬការបណ្តុះបណ្តាលបន្តរយៈពេលសរុបយ៉ាងតិច ១ ឆ្នាំ នៅក្នុងជំនាញដែលបំរើអោយវិស័យអប់រំ យុវជន និងកីឡា ដោយមានវិញ្ញាបនប័ត្រ ឬលិខិតបញ្ជាក់ការសិក្សាត្រូវបានទទួលការតម្លើងថ្នាក់ ១ ថ្នាក់ ជាស្វ័យប្រវត្តិតាមវេនជ្រើសរើស ។

ចំពោះគ្រូបង្រៀនកំរិតមូលដ្ឋាន ដែលត្រូវបានក្រសួងចាត់អោយទៅបន្តការសិក្សា ឬបំប៉នជំនាញផ្សេងៗរយៈពេលសិក្សានោះ ត្រូវបានគិតសំរាប់ការតម្លើងឋានន្តរស័ក្តិ ឬឡើងថ្នាក់ ។

**មាត្រា ២៥ .-**

ពេលចូលបំរើការដំបូង ឬក្នុងពេលបំរើការ គ្រូបង្រៀនកំរិតមូលដ្ឋានដែលមានបរិញ្ញាប័ត្រឡើងទៅ ឬសញ្ញាប័ត្រសមមូល ត្រូវបានតម្លើងថ្នាក់ ១ ថ្នាក់ជាស្វ័យប្រវត្តិ ។

**មាត្រា ២៦ .-**

សញ្ញាស័ក្តិ និងឯកសណ្ឋានសំរាប់គ្រូបង្រៀនកំរិតមូលដ្ឋាន ត្រូវកំណត់ដោយព្រះរាជក្រឹត្យដោយឡែក ។

**ជំពូកទី ១០**

**អន្តរប្បញ្ញត្តិ**

**មាត្រា ២៧ .-**

ចំនួនដំបូងនៃក្របខ័ណ្ឌគ្រូបង្រៀនកំរិតមូលដ្ឋាន ត្រូវកសាងចេញពីសមាហរណកម្មមន្ត្រីទាំងឡាយដែលបច្ចុប្បន្នកំពុងបំពេញមុខតំណែង និងមុខងារពិតប្រាកដរបស់ក្របខ័ណ្ឌក្នុងគ្រឹះស្ថានសិក្សាគ្រប់កំរិត និងក្នុងអង្គភាពជំនាញថ្នាក់កណ្តាល និង ខេត្ត ក្រុង ។

**មាត្រា ២៨ .-**

មុខតំណែងគ្រប់គ្រងនីមួយៗ ដែលត្រូវអនុវត្តតាមគោលការណ៍ក្របខ័ណ្ឌ ឋានន្តរស័ក្តិ និងថ្នាក់ខ្ពស់ជាងគេ មិនមានប្រតិកម្មទៅលើមុខតំណែងគ្រប់គ្រងបច្ចុប្បន្ន ដែលមានការតែងតាំងរួចហើយ លើកលែងតែមានការចាំបាច់ដែលជាសមត្ថកិច្ចរបស់ក្រសួងអប់រំ យុវជន និង កីឡា ។

**ជំពូកទី ១១**

**អវសានប្បញ្ញត្តិ**

**មាត្រា ២៩.-**

រាល់បទប្បញ្ញត្តិណា ដែលផ្ទុយនឹងព្រះរាជក្រឹត្យនេះ ត្រូវចាត់ទុកជានិរាករណ៍ ។

**មាត្រា ៣០.-**

នាយករដ្ឋមន្ត្រី នៃរាជរដ្ឋាភិបាល នៃព្រះរាជាណាចក្រកម្ពុជា ត្រូវទទួលបន្ទុកអនុវត្តព្រះរាជក្រឹត្យនេះ ។

**មាត្រា ៣១.-**

ព្រះរាជក្រឹត្យនេះ ចូលជាធរមានចាប់ពីថ្ងៃឡាយព្រះហស្តលេខាតទៅ ។

ធ្វើនៅរាជធានីភ្នំពេញ ថ្ងៃទី ២៣ ខែ កក្កដា ឆ្នាំ ២០០១

**ព្រះហស្តលេខា**

**នរោត្តម សីហនុ**

បានយកសេចក្តីក្រាបបង្គំទូលថ្វាយ

លេខ: ១៥១ ច.ល

ព្រះមហាក្សត្រ សូមឡាយព្រះហស្តលេខា

ដើម្បីចម្លងចែក

**នាយករដ្ឋមន្ត្រី**

រាជធានីភ្នំពេញ ថ្ងៃទី ២៥ ខែ កក្កដា ឆ្នាំ ២០០១

**ហត្ថលេខា**

**អគ្គលេខាធិការរាជរដ្ឋាភិបាល**

**ហ៊ុន សែន**

**ហត្ថលេខា និងត្រា**

**ណារី តាន់**